

अमर उजाला

यूपी: पुलिस को मिली बड़ी कामयाबी, महिलाओं समेत चार गिरफ्तार, छापते थे नकली नोट

न्यूज डेस्क, अमर उजाला, मेरठ Updated Wed, 06 Jan 2021 02:38 AM IST



उत्तर प्रदेश के मेरठ में गंगानगर पुलिस ने दो महिलाओं समेत चार लोगों को गिरफ्तार किया है। ये महिलाएं नकली नोट छापकर बाजार में चलाती थी। उनके पास से करीब साढ़े छह लाख रुपये की नकली करेंसी बरामद की है। एसपी देहात केशव कुमार ने मंगलवार को पुलिस लाइन में प्रेसवार्ता कर इसकी जानकारी दी।

उन्होंने बताया कि आरोपी सुमन पत्नी सुभाष निवासी सिखेड़ा, उसकी बेटी माही, रोबिन उर्फ मुकेश निवासी सिवाया दौराला, सिकंदर उर्फ सतेंद्र निवासी पिलखुआ हापुड़ को गिरफ्तार किया गया है। माही गंगानगर क्षेत्र में नकली नोटों को बाजार में चला रही थी। इसकी सूचना पर पुलिस ने कार्रवाई की। आरोपियों के पास से 542400 कीमत के नकली नोट, 97500 रुपये नकली अर्धनिर्मित, प्रिंटर व अन्य सामग्री बरामद हुई है।

आरोपियों ने बताया कि नकली नोट छापने वाला सरगना प्रशांत उर्फ विराट निवासी पुदीया मदिलकम त्रिशूर केरल का रहने वाला है। वर्तमान में वह गंगा टावर कवि नगर गाजियाबाद में रहता है। सरगना अपने साथी विनोद निवासी सिखेड़ा इंचौली के साथ मौके से फरार हो गया। पुलिस का दावा है कि नकली नोट बनाने के आरोपी सिकंदर के खिलाफ एक दर्जन से ज्यादा मुकदमे दर्ज हैं। वह पहले भी जेल जा चुका है।

बाजारों में सप्लाई कर चुके नकली नोट

पुलिस का दावा है कि आरोपी बाजार में लाखों के नकली नोट सप्लाई कर चुके हैं। छोटे बच्चों को नकली नोट देकर दुकानों पर भेजा जाता था। नकली नोट कहां-कहां सप्लाई किए गए हैं, पुलिस इसकी जांच कर रही है। पुलिस ने बताया कि बारीकी से जांच करने पर ही नकली नोट पकड़ में आते हैं। यह धंधा सालों से चल रहा था।

Source: <https://www.amarujala.com/uttar-pradesh/meerut/meerut-news-police-has-arrested-four-peoples-including-two-women-with-fake-currency>